

अध्याय चौथा प्रारंभ

श्रीगणेशायनमः ॥ हे सर्वसाक्षी सर्वेश्वरा । नीलकंठा गंगाधरा । महांकाल त्र्यंबकेश्वरा । श्रीओंकारा पाव
मशी ॥ १ ॥ तूं आणि रुक्मिणीश । एक तत्त्व आहां खास । तोय वारी म्हटल्यास । काय जलीं भेद होतो ॥ २ ॥
तैसी तुमची आहे स्थिती । तंतोतंत जगत्पति । जैसी ज्याची मानेल मति । तैसा तो तुज बाहत ॥ ३ ॥ अनन्यभावे
बाहतां । तूं पावसी आपुल्या भक्तां । माता न धरी निष्ठुरता । आपल्या वत्साविषयीं कधीं ॥ ४ ॥ मी तुझे अजाण
लेंकरूं । नको माया पातळ करूं । तूं साक्षात् कल्पतरू । इच्छा पूर्ण करी हरा ॥ ५ ॥ बंकटलालाचें घरांत ।
असता स्वामी समर्थ । प्रकार एक अघटीत । आला ऐसा घडोनी ॥ ६ ॥ वैशाख शुद्ध पक्षासी । अक्षयतृतीयेच्या
दिवशीं । पितरार्थ उदककुंभासी । देती श्राद्ध करोनिया ॥ ७ ॥ अक्षयतृतीयेचा दिवस । वऱ्हाडातील लोकांस ।
विशेष वाटे प्रत्येकांस । मोठा सण मानिती हा ॥ ८ ॥ त्या दिवशीं काय झाले । तें पाहिजे श्रवण केले ।
महाराज पोरान्त बैसले । कौतुकें लीला करावया ॥ ९ ॥ बालकां म्हणती गजानन । चिलीम द्यावी भरून ।
तंबाखूची मजकारण । विस्तव वरी ठेवोनिया ॥ १० ॥ सकाळपासून ऐसाच बसलों । चिलीम मुळीं नाहीं प्यालो ।
त्यामुळें हैराण झालो । भरा चिलीम मुलांनों ! ॥ ११ ॥ ऐसी आज्ञा ऐकतां भली । पोरें अवघी आनंदली ।
चिलीम भरूं लागली । तंबाखू आंत घालुनिया ॥ १२ ॥ विस्तवाचा तपास केला । तो न सदनीं मिळाला । कां
कीं चूल पेटण्याला । अवकाश होता विबुध हो ॥ १३ ॥ पोरें चित्तीं विचार करती । आपापसांत निश्चिती ।
कशी करावी यासी युक्ति । विस्तव पाहिजे चिलिमीला ॥ १४ ॥ मुले पाहून चिंतातुर । बंकट करी मधुरोत्तर ।
अरे जानकीराम सोनार । आहे वेटाळी आपुल्या ॥ १५ ॥ त्याच्याकडे तुम्ही जावें । विस्तवासी मागून घ्यावें ।
दुकान ते चालण्या बरवें । विस्तव लागतो आधीं त्या ॥ १६ ॥ आधीं पेटते बागेसरी । त्याच्यापुढें दुकानदारी ।
ही सोनाराची रीत खरी । आहे ठावें की तुम्हांला ॥ १७ ॥ पोरानीं तें ऐकलें । जानकीरामाकडे आले विस्तव मागूं
लागले । समर्थांच्या चिलमीस ॥ १८ ॥ जानकीराम रागावला । लेंकरांसी बोलतां झाला । अक्षयतृतीयेच्या
सणाला । दे न कोणा विस्तव मी ॥ १९ ॥ पोरें म्हणाली त्यावर । जोडोनी आपले दोन्ही कर । नको करूं हा

अविचार । विस्तव पाहिजे समर्थाला ॥ २० ॥ महाराज श्रीगजानन । देवांचेही देव जाण । त्यांच्या चिलमीकारण ।
 विस्तव हा जातसे ॥ २१ ॥ साधुप्रती कांहीं देतां । तेथें अशुभाची नसे वार्ता । उगीच व्यावहारिक कथा । सांगत
 आम्हां बसूं नको ॥ २२ ॥ आम्ही आहों मुलें लहान । तूं मोठा आमच्याहून । ऐसें साच असून । हें न कैसें
 कळे तुला ? ॥ २३ ॥ विस्तव तूं देशील जरी । भाग्य येईल तुझ्या घरीं । चिलीम पिऊन तृप्त जरी । झाले
 गजानन महाराज ॥ २४ ॥ तें सोनारें न ऐकिलें । अद्वातद्वा भाषण केलें । ज्याचें जवळ मरण आलें । त्याचे पाय
 खोलाकडे ॥ २५ ॥ सोनार म्हणे बालकांसी । गजानन कशाचा पुण्यराशी ? । त्या चिलमीबहादुरासी । साधू
 म्हणून सांगू नका ॥ २६ ॥ गांजा तंबाखू पीत बसतो । नग्न गांवांत हिंडतो । वेड्यापरी चाळे करितो । पितो
 पाणी गटाराचें ॥ २७ ॥ जात गोत नाही त्याला । ऐशा वेड्यापिशाला । मी साधू मानण्याला । नाहीं मुळीं तयार
 ॥ २८ ॥ बंकटलाल खुळावला । नादीं त्याच्या लागला । नाहीं देत विस्तवाला । मी त्याचे चिलमीसी ॥ २९ ॥
 तो आहे ना साक्षात्कारी । मग विस्तव कशाला पाहिजे तरी ? । आपुल्या कर्तृत्वे कां न करी । विस्तवातें निर्माण
 ॥ ३० ॥ साधु नाथ जालंदर । पीत होते चिलीम फार । परि विस्तवासाठीं घर घर । ना हिंडले कदा ते ॥ ३१ ॥
 जा जा उभे न राहा येथ । विस्तव ना मिळे तुम्हांप्रत । नाहीं मला किंमत । त्या तुमच्या पिशाची ॥ ३२ ॥ पोरें
 विन्मुख परत आली । महाराजांसी निवेदिली । हकीकत जी कां झाली । सोनाराचें दुकानात ॥ ३३ ॥ ती ऐकतां
 हास्यवदन । करिते झाले दयाघन । नाहीं आपणां प्रयोजन । मुळींच त्याच्या विस्तवाचें ॥ ३४ ॥ ऐसे म्हणोनि
 घेते झाले । चिलीम आपुल्या हातीं भले । बंकटलालासी बोलले । काडी एक वरती धरीं ॥ ३५ ॥ बंकट म्हणे
 गुरुराया । थोडे थांबा परम सदया । विस्तव देतो करूनिया । काडी घासून आतां मी ॥ ३६ ॥ काडी
 घासल्यावाचूनि । कदां न प्रगटे अग्नि । म्हणून केली विनवणी । ती मनास आणा समर्था ॥ ३७ ॥ महाराज
 बोलले त्यावर । उगी न करी चरचर । नुसती काडी धरणें वर । तिला मुळींच घासूं नको ॥ ३८ ॥ बंकटलालें तैसें
 केलें । नुसत्या एका काडीस धरिले । चिलमीचिया वरती भले । समर्थ आज्ञा म्हणून ॥ ३९ ॥ तों काय झाला प्रकार । एका
 तुम्ही श्रोते चतुर । प्रगट झाला वैश्वानर । काडी नुसती धरतां वरी ॥ ४० ॥ काडीप्रती विस्तवाचा । अंशही नव्हता
 साचा । हा प्रभाव शक्तीचा । महाराजांच्या लोकोत्तर ॥ ४१ ॥ काडी तैसीच राहिली । चिलीम तीही पेटली ।
 कशाचीही नाही उरली । जरूर खऱ्या साधुला ॥ ४२ ॥ याचें नांव साधुत्व । उगीच नव्हतें थोतांड मत । आतां

सोनाराचे घरांत । काय झाले तें ऐका ॥ ४३ ॥ या अक्षयतृतीयेला । मान विशेष चिंचवण्याला । जेवीं
 वर्षप्रतिपदेला । महत्त्व निंब फुलांचे ॥ ४४ ॥ असो भोजना बैसली पंगत । चिंचवणें वाढलें द्रोणांत । तो प्रकार
 ऐसा अघटीत । घडून आला तो ऐका ॥ ४५ ॥ त्या चिंचवण्या माझारी । अळ्या दिसल्या नानापरी । बुजबुजाट
 झाला भारी । किळस वाटली सर्वांना ॥ ४६ ॥ लोक उठले पात्रावरून । अवघ्या अन्नातें टाकून । सोनार बसला
 अधोवदन । कारण कांही उमजेना ॥ ४७ ॥ चिंचवण्याच्या संगे भलें । अवघे अन्न वायां गेलें । मग त्या कोडें
 उमगलें । ऐसें व्हाया मीच कारण ॥ ४८ ॥ मी न साधूमी विस्तव दिला । त्याचा प्रत्यय तात्काळ आला ।
 गजाननाची अगाध लीला । मी न खचित जाणिली ॥ ४९ ॥ गजानन जान्हवी नीर । मी त्या मानिले थिल्लर ।
 गजानन राजराजेश्वर । मी त्या भिकारी मानिले ॥ ५० ॥ त्रिकालज्ञ गजानन । मीं त्या मानिलें वेडा पूर्ण ।
 कल्पतरुकारण । मी बाभुळ मानिली ॥ ५१ ॥ गजानन हा चिंतामणी । मी लेखिली गार जाणी । गजानन हा
 कैवल्यदानी । मी ढोंगी मानिला हो ॥ ५२ ॥ हाय हाय रे दुर्देवा । त्वां कैसा साधिला दावा । माझ्या हातून
 संतसेवा । होवो ना तूं दिलीस ॥ ५३ ॥ मसी असो हा धिक्कार । मी भारभूत साचार । जन्म पावलों भूमीवर ।
 द्वय पायांचा पशू मी ॥ ५४ ॥ आज माझ्या भाग्यकाळीं । बुद्धि कशी चळती झाली । सुयोगाची दवडिली ।
 वेळ आलेली म्यां करें ॥ ५५ ॥ कांहीं असो आतां जाऊं । समर्थांचें पाय पाहूं । पदीं त्यांच्या अनन्य होऊं । क्षमा
 मंतूची मागावया ॥ ५६ ॥ ऐसा विचार करूनी । सर्वें घेऊनि चिंचवणी । बंकटलालाच्या सदनीं । आला
 हकीकत सांगावया ॥ ५७ ॥ अहो शेटजी बंकटलाला । आज माझा घात झाला । पाहा या चिंचवण्याला । आंत
 किडे पडले बहु ॥ ५८ ॥ माणसें उठलीं उपोषित । तेणें झाला श्राद्धघात । हें ऐसें व्हावया कृत्य । माझा मीच
 कारण असे ॥ ५९ ॥ आज सकाळीं चिलिमीला । मी नाहीं विस्तव दिला । पोरें मागत असतां भला । समर्थांच्या
 चिलिमीस्तव ॥ ६० ॥ त्याचेंच हें आहे फळ । चिंचवणी नासलें सकळ । ते ऐकून बंकटलाल । बोलूं लागला
 येणें रिती ॥ ६१ ॥ तुम्ही न चिंचोके पाहिले । ते असतील किडलेले । म्हणून हे नासते झाले । तुमचें चिंचवणी
 वाटे मला ॥ ६२ ॥ सोनार म्हणे ऐसी शंका । शेटजी तुम्ही घेऊं नका । नवी चिंच होती देखा । मग चिंचोके
 किडके कसे ? ॥ ६३ ॥ जी मी चिंच फोडिली । तिचीं टरफलें अजून पडलीं । चिंचोक्यांची रास झाली । मर्जी
 असल्या पाहा चला ॥ ६४ ॥ आतां इतुकीच विनंती । आहे शेटजी तुम्हांप्रती । मला नेऊन पायावरती । घाला

शीघ्र समर्थांच्या ॥ ६५ ॥ क्षमा मंतूची मागेन । अनन्यभावे करून । साधु दयेचे परिपूर्ण । सागर मुळचेच आहेत
 कीं ॥ ६६ ॥ समर्थापुढे भीत भीत । जानकीराम गेला त्वरित । घातलें त्यानें दंडवत । अष्टांगेसी समर्था ॥ ६७ ॥
 आणि म्हणाला दयाघना । तुला येवो माझी करुणा । मी अपराध केले नाना । त्यांची क्षमा करावी ॥ ६८ ॥
 तूं साक्षात् उमानाथ । नांदसी या शेगांवांत । ज्याची होती मजला भ्रांत । ती त्वां आज निवटीली ॥ ६९ ॥ माझे
 अपराधरूपीं अवघें तृण । जाळीं कृपाकृशाने करून । समर्था आजपासोन । मी ना टवाळी तुझीं करी ॥ ७० ॥ जी
 शिक्षा आज केली । तेवढीच मजसी पुरे झाली । तूं अनाथांचा आहेस वाली । आतां अंत पाहू नको ॥ ७१ ॥
 महाराज बोलले त्यावर । खोटें न सांगे तिळभर । तुझे चिंचवणी आहे मधुर । किडे न पडले त्यामध्ये ॥ ७२ ॥ तें
 ऐकतां अवघ्यांनीं । पाहिलें तें चिंचवणी । पहिला प्रकार मावळोनी । गेला होता तेधवां ॥ ७३ ॥ अवघ्यांप्रती
 आश्चर्य झालें । समर्थाचें महत्त्व कळलें । हां हां म्हणतां पसरलें । वृत्त हें त्या गांवामध्ये ॥ ७४ ॥ ज्यांच्या
 त्यांच्या तोंडी मात । हीच निघूं लागली सत्य । कस्तुरीचा नाही येत । वास झांकाया कवणातें ॥ ७५ ॥ चंदुमुकीन
 नांवाचा । गृहस्थ एक शेगांवाचा । निःसीम भक्त समर्थांचा । त्याची कथा ऐका ही ॥ ७६ ॥ श्रोते ज्येष्ठ मासांत ।
 सभोवार बसले भक्त । अति आदरें जोडोन हात । दृष्टि ठेवून पायांवरी ॥ ७७ ॥ कोणी आंबे कापिती । कोणी
 फोडी हातात देती । कोणी पंख्याने घालिती । वारा समर्थांकारणें ॥ ७८ ॥ कोणी वाटिती खडीसाखर । कोणी
 गळ्यात घालिती हार । कोणी चंदन थंडगार । लाविती अंगी साधूंच्या ॥ ७९ ॥ तयीं महाराज म्हणाले चंदूला ।
 हें आंबे नकोत मला । दोन कान्होले उतरंडीला । आहेत तुझ्या ते आण जा ॥ ८० ॥ चंदू बोले कर जोडोन ।
 आता कान्होले कोठून ? । इच्छा असल्या तळून । ताजे आणितो गुरुराया ॥ ८१ ॥ तई महाराज वदलें वाचें ।
 नाहीं कारण ताज्याचें । पाहिजेत तुझ्या उतरंडीचे । कान्हवले मज खावया ॥ ८२ ॥ जा वेळ करूं नको । उगीच
 सबबी सांगू नको । गुरूपाशीं बोलूं नको । खोटें वेड्या यत्किंचित् ॥ ८३ ॥ त्या मुकीनचंदूप्रतीं । लोक अवघे
 बोलती । जा ये पाहून शीघ्रगती । खोटी न होय संतवाणी ॥ ८४ ॥ चंदू घराप्रती गेला । कांतेस पुसूं लागला ।
 दोन कान्हवले उतरंडीला । आहेत काय रंभोरू ? ॥ ८५ ॥ तैं बोले अंगना । होऊन गेला एक महिना । आता
 कान्हवले आपल्या सदना । मिळतील कशाचे ? ॥ ८६ ॥ अक्षयतृतीया दिवशी भलें । कान्हवले मी पतिराया
 केलें । ते न आतां राहिलें । संपून गेले त्याच दिनीं ॥ ८७ ॥ मर्जी असल्या नवे करिते । समर्थास्तव तळून देते । ही

पाहा मी ठेवितें । कढई नाथा चुलीवर ॥ ८८ ॥ तुम्ही थांबा क्षणभर । सामान अवघें तयार । नको पाहण्या बाजार ।
 कान्हवल्याच्या साहित्यासी ॥ ८९ ॥ चंदू बोले त्यावरी । ताजे नकोत सुंदरी । जे तूं उतरंडीमाझारी । दोन ठेविले
 तेच दे ॥ ९० ॥ समर्थानी ऐसेंच कथिले । तेंच मी तुज निवेदिले । आठवण करून चांगले । पाहा कांहीं येधवां
 ॥ ९१ ॥ ऐसें ऐकतां पतिवचन । कांता गेली घोटाळून । करूं लागली शोधन । कान्हवल्याचे चित्तांतरी ॥ ९२ ॥
 कान्हवल्याचा शोध करितां । आठवण झाली तत्त्वतां । उघड म्हणे थांबा नाथा । सत्य गिरा समर्थाची ॥ ९३ ॥
 दोन कान्हवले होते उरले । ते मी उतरंडीस ठेविले । त्यांचे स्मरण नाहीं उरलें । सगळ्या महिन्यांत मजलागीं
 ॥ ९४ ॥ त्यास महिना होऊन गेला । असेल बुरसा वरी आला । ते खाण्याच्या उपयोगाला । राहिले नसतील
 अणुमात्र ॥ ९५ ॥ ऐसें बोलून तात्काळ उठली । उतरंड सर्व धांडोळली । कान्हवलें ते ठेवलेली । कळशी होती
 खापराची ॥ ९६ ॥ आंत जां पाहिलें न्याहाळून । तो दृष्टी पडले तिच्या दोन । कान्हवले जे सुकोन । गेले होते
 थोडके ॥ ९७ ॥ बुरसा मुळींच नाहीं आला । श्रोते या कान्हवल्याला । बट्टा संतवाणीला । नाहीं लागला कधीं
 जगीं ॥ ९८ ॥ कान्हवल्यातें पाहोन । उभयतांचें हर्षले मन । धन्य साधु गजानन । महा समर्थ सिद्धयोगी ॥ ९९ ॥
 चंदू कान्हवले घेऊन आला । समर्थासी अर्पिता झाला । लोक करती आश्चर्याला । त्याच्या कृतीतें पाहून ॥ १०० ॥
 लोक म्हणती गजानन । खचित असती त्रिकालज्ञ । भूत भविष्य वर्तमान । यांसी अवघे कळतसे ॥ १ ॥ चंदूच्या
 त्या कान्हवल्यासी । सेविते झाले पुण्यराशी । राम शबरीच्या बोरंशी । जेवीं झाला भक्षिता ॥ २ ॥ शेगांवच्या
 दक्षिणेसी । चिंचोली गांव परियेसी । तेथील एक रहिवासी । माधव नामें विप्र होता ॥ ३ ॥ वय ज्याचे
 साठावर । अवयव झाले क्षीण फार । तरुणपणीं संसार । हेंच होतें ब्रह्म ज्याचें ॥ ४ ॥ प्रारब्धाच्या पुढारी ।
 कोण जातो भूमीवरी ? । ब्रह्मदेवें जीं कां खरीं । लिहिलीं अक्षरें तेंच होय ॥ ५ ॥ माधवासी न कोणी उरले ।
 कांतापुत्र मरून गेले । म्हणून विरक्त जाहले । मन त्याचें संसारी ॥ ६ ॥ जी का होती चीजवस्त । ती अवघी
 केली फस्त । म्हणे आतां माझी गत । होईल कैशी देवदेवा ? ॥ ७ ॥ म्यां हमाधुमीचा संसार केला । तों आतां
 अवघा निमाला । आठविले कधी नाहीं तुला । एक क्षणही दीनबंधो ! ॥ ८ ॥ आतां माझा वाली कोण ? ।
 दीनदयाळा तुजवांचून । माझें हें अरण्यरुदन । तुजविण देवा कोण ऐके ? ॥ ९ ॥ ऐसा अनुताप धरून पोटीं ।
 शेगांवी आला शेवटीं । गजाननाच्या द्वारवंटी । हट्ट धरून बैसला ॥ ११० ॥ आरंभिलें उपोषण । अन्नपाण्यातें

त्यागून । वदनीं वदे नारायण । खंड न पडे तयाला ॥ ११ ॥ ऐशापरी एक गेला । दिवस परी नाहीं उठला । तई
 महाराज वदले तयाला । हें करणें उचित नसे ॥ १२ ॥ हेंच हरीचें नामस्मरण । कां न केलें मागे जाण । प्राण
 देहातें सोडून । जातां वैद्य बोलाविसी ॥ १३ ॥ तरुणपणीं ब्रह्मचारी । म्हातारपणीं करिसी नारी । अरे वेळ
 गेल्यावरी । नाहीं उपयोग साधनाचा ॥ १४ ॥ जें करणें तें वेळेवर । करावें कीं साचार । घर एकदां पेटल्यावर ।
 कूप खणणें निरर्थक ॥ १५ ॥ ज्या कन्यापुत्रासाठीं । तूं केलीस आटाआटी । ते अवघें गेले शेवटी । टाकोनिया
 तुजलागीं ॥ १६ ॥ अशाश्रुताचें पोषण । केलें शाश्रुता विसरून । त्या कर्माची तुजलागून । फळें भोगणें भाग
 असे ॥ १७ ॥ ती फळें भोगल्याविना । सुटका तुझी होईना । दे हा टाकून हट्टीपणा । विवेक कांहीं करीं मनीं
 ॥ १८ ॥ तें न माधवे ऐकिलें । हट्टासिं ना सोडिलें । यत्न लोकांचे वायां गेलें । त्यासी भोजन घालण्याचें ॥ १९ ॥
 शेगांवचा कुलकर्णी । करूं लागला विनवणी । भोजनास चला सदनीं । अन्नाविण राहूं नका ॥ २० ॥ तेंही
 म्हणणें माधवाला । नाहीं पटलें तसाच बसला । समर्थांच्या सान्निध्याला । नाम घेत हरीचें ॥ २१ ॥ रात्र झाली
 दोन प्रहर । तमें आक्रमिलें अंबर । निशीचा तो शब्द किर् । होऊं लागला वरच्यावरी ॥ २२ ॥ आसपास कोणी
 नाही । ऐसें पाहून केलें काही । कौतुक ते लवलाही । स्वामी गजाननांनीं ॥ २३ ॥ रूप धरिले भयंकर । दुसरा
 यमाजी भास्कर । आ पसरून माधवावर । धांवून आलें भक्षावया ॥ २४ ॥ तेणें माधव पळाला । घेऊन आपला
 जीव भला । धडकीं भरली चित्ताला । छाती उडे धडधड ॥ २५ ॥ बुडबुडा आला तोंडासी । शब्द फुटेना
 वाचेसी । ऐशा पाहोन स्थितीसी । समर्थें धरिलें सौम्य रूप ॥ २६ ॥ आणि बोलले गर्जोन । हेंच कां तुझें धीटपण ।
 तूं काळाचें भक्ष्य जाण । असाच खाईल काळ तुला ॥ २७ ॥ त्याची चुणूक दाखविली । पुढची स्थिती
 जाणविली । तेथें पळायला नाहीं उरली । यमलोकांत जागा तुला ॥ २८ ॥ माधव ऐसें ऐकतां । झाला विनयें
 बोलतां । यमलोकाची नको वार्ता । तेवढी माझी टाळा हो ॥ २९ ॥ नको नको हें जीवित । द्या धाडून वैकुंठात ।
 हीच विनंति आपणांप्रत । महाराज माझी शेवटची ॥ ३० ॥ यमलोकीं जें दिसणार होतें । तें तुम्हीं दाविलें येथें ।
 आतां या लेंकरातें । यमलोकीं धाडूं नका ॥ ३१ ॥ माझ्या पातकांच्या राशी । आहेत जरी बहुवशी । परी त्या जाळणें
 तुम्हांसी । नाही मुळीं अशक्य ॥ ३२ ॥ कांही सुकृत पदरीं होतें । म्हणून पाहिलें तुम्हांतें । संतभेटी ज्याला होतें ।
 यमलोक ना त्यासी ॥ ३३ ॥ ऐसें ऐकतां भाषण । समर्थें केलें हास्यवदन । महापतीता पावन । साधूच एक

करिती की ॥ ३४ ॥ श्रीमन्नारायण नारायण । ऐसेंच माधवा करी भजन । जवळ आलें तुझें मरण । आतां गाफील राहूं नको ॥ ३५ ॥ किंवा अजून वांचण्याची । आस आहे तुला साची । ती असल्यास आयुष्याची । वाढ तुझ्या करितों मी ॥ ३६ ॥ माधव म्हणें गुरुराया । नको मला आयुष्य सदया । ओखटी ही प्रपंचमाया । त्यांत पुन्हां गोवूं नको ॥ ३७ ॥ तथास्तु ऐसें महाराज वदले । तूं जें मागसी तें मीं दिलें । आतां तुला नाहीं उरलें । जन्मास येणें भूमीवर ॥ ३८ ॥ ऐशा रीतीं दोघांचा । संवाद गुप्त स्वरूपाचा । झाला त्या वर्णण्या वाचा । नाहीं माझी समर्थ ॥ ३९ ॥ इहलोकीचें देहभान । माधवाचें निमालें जाण । कित्येक बोलूं लागलें जन । उपवासे फिरलें मस्तक ॥ १४० ॥ म्हणून वेडेचार करी । जनकल्पना नानापरी । उठत्या झाल्या त्या अवसरीं । त्या किती म्हणून वर्णाव्या ? ॥ ४१ ॥ असो माधवाचें देहावसान । समर्थासन्निध झालें जाण । चुकलें त्याचें जन्ममरण । गजाननाच्या कृपेनें ॥ ४२ ॥ असो एक्या समयीं भली । समर्थासी इच्छा झाली । ती त्यांनीं निवेदिली । आपल्या शिष्यवर्गातें ॥ ४३ ॥ वैदिक ब्राह्मण बोलवा । मंत्रजागर येथें करवा । वेदश्रवणें देवदेवा । आनंद होतो अतिशय ॥ ४४ ॥ पन्हें पेढे बर्फी खवा । भिजल्या डाळीस मीठ लावा । एकेक रुपया तो द्यावा । घनपाठीं ब्राह्मणातें ॥ ४५ ॥ ऐसें भाषण ऐकिलें । शिष्य विनवूं लागले । ऐसे वैदिक नाहीं उरले । या आपल्या शेगांवी ॥ ४६ ॥ सांगाल तो करूं खर्च । परी अडचण आहे हीच । ब्राह्मण मिळविण्याची साच । आमचा उपाय यातें नसे ॥ ४७ ॥ महाराज म्हणाले त्यावरी । करा उद्यां तयारी । ब्राह्मण धाडील श्रीहरी । तुमच्या वसंतपूजेला ॥ ४८ ॥ मग काय विचारतां । अवघे हर्षलें तत्त्वतां । झाली तयारी हां हां म्हणतां । रुपये शंभर झाले जमा ॥ ४९ ॥ सामान सर्व आणिले । चंदनाचे उटणें केलें । आंत केशर कालविलें । तैसाच आणखी कापूर ॥ १५० ॥ दोन प्रहरचे समयाला । ब्राह्मण आले शेगांवाला । जें पद क्रम जटेल । जाणत होते विबुध हो ! ॥ ५१ ॥ थाटांत वसंतपूजा झाली । ब्राह्मण मंडळी आनंदली । दक्षिणा घेऊन गेली । अन्य ग्रामाकारणें ॥ ५२ ॥ संतांच्या जें मनीं येत । तें तें पुरवी रमानाथ । कमी न पडे यत्किंचित । ऐसा प्रभाव संतांचा ॥ ५३ ॥ बंकटलाल प्रतिवर्षी । व्रत हें चालवी अतिहर्षी । अजून परी शेगांवासी । वंशज त्यांचे करिती हें ॥ ५४ ॥ हा दासगणूविरचित । श्रीगजानन विजय नामें ग्रंथ । साधकासी दावो पथ । विमलशा हरिभक्तीचा ॥ १५५ ॥ श्रीहरिहरार्पणमस्तु ॥ शुभं भवतु ॥

॥ इति श्रीगजानन विजय ग्रंथस्य चतुर्थोऽध्यायः समाप्त ॥